

# ጅይ ሰንበት ዘጽጌ

ጥቅምቲ 29 2013 ዓ.ም.(11/8/2020)

**መዝ. ትወፅእ በትር እምስርወ እሰይ...** ካብ ሱር እሰይ በትሪ ትወጽእ ዕምባባ ይዓርግ፤ እታ በትሪ አምሳል ቅድስት ማርያም እያ፤ካብአ ዝወጽኦ ዕምባባ አምሳሉ ንወልድ ኣብአ ኃደረ፤ ቃል ሥጋ ኮነ ካብአ ኸአ ተወልደ።

**ንባባት:** 1ተሰሎ 4:13-18፤ ያዕ 1:1-13፤ ግ.ሓ. 13:6-16፤ ማቴ 25:1-13።

**ምስባክ:** ወይከውን ከም ዕፅ እንተ ትክልት ኃበ ሙሐዘ ማይ፤ እንተ ትሁብ ፍሬሃ በበግዜሃ፤ ወቆጽላኒ ኢይትነገፍ፤ንሱ ኸምታ በብእዋኑ ፍሬኦ እትሁብ ቆጽላ ዘይነቅጽ ኣብ ወሰን ወሓዚ ማይ ዝተተኸለት ኣም እያ (መዝ. 1:3)።

ኣብ ዘመነ ጽጌ ጅይ ሰንበት ኢና ዘሎና፤ ብፍሉይ ኣብ ማርያም ዘሎና ፍቕርን ኣሰራ ስዒብና ንወዳ ክንክተል እነስተንትነሉ እዋን እዩ። ኣብዚ ሰንበት ብፍሉይ ማርያም ኩሉ ጊዜ ንወዳ ኣብ ምፍቃርን ምስዓብን ንቅሓትን ዝተሰናዶናን ኮና ክነብር ትነገረና። ሕይወት ማርያም ኩሉ ጊዜ ንድላይ አምላኽ ጽን ምስ በለ እዩ፤ ነቲ ሓንሳብ ሕረይ ኢላ ዝተቐበለቶ ክትዝንግዖ ኣይከአለትን፤ ኣብ ጉዕዞ ሕይወታን ሕይወት ወዳን ከቢድ ፈተናታት እዩ ገጢምዋ፤ ውልድ ምስበለ ገዛኢ ሃገር ንቕትለት ወዳ ተበጊሱ ንወዳ ክተድሕን መሪር ስደት ከይዳ፤ ኣብ ዓዲ ጓና እሞ ሓንቲ ዘይብላ ተቐሚጣ ብፍሉይ ናይ ስደትን ዓዲ ጓናን ተመክሮ ዘሎኩም ብቐሊል ክትርድእዎ ይክአል። ወዳ መንግስቲ አምላኽ እናሰበኸ እንከሎ፤ ንሕሙማትን ምጉዳራትን ካብ ኩሉ ሕማማት እናኣሕወየ እንከሎ ኃኒን ኣለዎ እናበሉ ከዋርድዎን ክጸልእዎን ትርኢ ትሰምዕ ነራ እዚ እውን ንእምነታ ኣይተንከፎን፤ ኣብ መጨረሻ ኣብ መስቀል ክመውት እንከሎ ንስቓዩ ምስኡ ተኻፊላ ንፍቓድ አምላኽ እያ ተቐቢላ። ኣብ መስቀል ዝሃባ ለበዋ ኣደ ተኸተልቱ ክትከውን እዩ ነዚ ኸአ ብሓንስ ተቐቢላቶ። ነቲ ኣብ ሕይወታን እምነታን ዝተመከረቶ ስራሕ መንፈስ ቅዱስ ንማሕበር ወዳ መንፈስ ቅዱስ ክትቐበል ኣሰናድያታ፤ ምስኣም ኣብ መንግእም መንፈስ ቅዱስ ተቐቢላ። እዚ ኹሉ ዘርእየና ኣብ ሕይወትና ንማርያም ጽን ክንብላ እሞ እሙናት ደቂ ኮና ክነብር እዩ። ወደይ ዝበለኩም ግበሩ እያ ትብለና ዘላ። ድላይ ወዳ ኸአ ፍቕሪ ሰላም፤ ሕድገት ገርና እሙናት ክርስትያን ኩሉ ጊዜ ንጽቡቕ ስንድዋት ኮና ክነብር እሞ ነዛ ብኹሉ ጨኒቕዎ ዘሎ ዓለም ተስፍኦ ክንከውን እዩ።

ጥቅምቲ 29 ሰንበት እንተ ወዓለ ትወፅእ በትር እምስርወ እሰይ ዝብል መዝሙር ይዝመር። በትሪ እሰይ እታ ካብ ኩለን ዓምቢባ ተፈልያ እትረኽበት አምሳል ማርያም እያ። እግዚአብሔር ንእሰይ ካብኡ ዝውለድ ንእስራኤል ከም ዝመርሕን ከም ዝጥርንፎምን ብሳሙኤል ነብይ ገሩ ገሊጽሉ። እዚ ሕርየት ምስቲ ናይ ማርያም ሕርየት ይመሳሰል። ማርያም አምላኽ ባዕሉ ሓርይዋ ኣደ ወዱ መድኃኔ ዓለም ክትከውን መሪጽዋ። ማርያም ብአምላኽ ንዝቐረበላ ሕቶ ወላ እኳ ክትርድኦ ይኸበዳ ካብ አምላኽ ዝመጸ ስለ ዝኾነ ተቐቢላቶ። ኣብዚ መሰረት ገርና ንድላይ አምላኽ ክንቐበል እንከሎና ንድሕነትና እዩ፤ ኣብ ገለ እዋን ክንርድኦ ክንቐበሎ ክኹብደና ይክአል እዩ ግን ኣብ አምላኽ እምነት ገርና ክንቐበሎ ከሎና ባዕሉ እዩ ብጸግኡ ንኹሉ ኣብ ጥቕምና ዘውዕሎ።

ንባባትና ብምልእም ንአምላኽ ክንደልን ብጥበብ ዝመልኦ ሕይወት እናነበርና ንጎይታ ክንጽብዮ ከም ዘሎና የዘኻክሩና። ቀዳመይቲ ንባብና ካብ 1ተሰሎ 1፡13-18 እያ፡ ቅ. ጳውሎስ እዛ ቀዳመይቲ መልእኽቲ ካብ ኩለን መልእክትታቱ ነቶም ኣብ ተሰሎንቄ ዝነበሩ ኣመንትን ዝጸሓፉ ሎሚ ኸኣ ንነፍሲ ወከፍና ብዛዕባ እቶም ቅድሚ ዳግማይ መጽአት ጎይታ ዝመቱ ከይንጭነቕ ወይ ከይንሓዝን ይነግረና፡ ከምቶም ተስፋ ዘይብሎም ካልኣት ኣይትኹኑ. . . . ንኢየሱስ ኣሚናም ዝሞቱ ምስኡ ኸም ዜተንሥኦም ንአምን ኢና ይብል። ሰብ ተሰሎንቄ ዘጨንቕም ዝነበረ ከም ኩሎም ኣብቲ እዋን ዝነበሩ ዝአምንዎ ዝነበሩ ዝተንሥኦ ኢየሱስ ቀልጢፉ ካብዚ ጭካን ዓለም ንሰማይ ኣብ መንግስቱ ከምዝወስዶም ይአምኑ ስለ ዝነበሩ እዩ።

እዚ ኣብቲ ዘሎና እምነት ኣብ ተስፋ ትንሣኤ ሙታን ዝተመስረተ እዩ። ኣብ ክንዲ ብዛዕብኦም ብዙሕ ምስካፍን ምጭናቕን እቲ ጥበብ ዝመልኦ ስክፍታ ብዛዕባ ነፍሲ ወከፍና እዩ። ከጨንቕና ዘለዎ ንጎይታ ክንቅበል ክሳብ ክንደይ ስንድዋት ከም ዝኾና እዩ። ብርግጽ ልክዕ ዝኾነ መዓልቲ ብዛዕባ ምጽአት ክርስቶስ ዝነግር የብልናን። ጳውሎስ ሓንቲ ዝብለና ኣብ ኣየር ከምጽእ እንከሎ ክንርእዮ ኢና፡ እዚ ማለት ኸኣ ኩሉ ጊዜ ቅዱስ ሕይወት እናመራሕና ክነብር እዩ። ቅ. ጳውሎስ ከም ዋሕስን ርጉጽ ገሩ ንትንሣኤ ነፍሲ ወከፍና ዘቕርቦ ትንሣኤ ክርስቶስ እዩ፡ ነቶም ምስ ክርስቶስ ዝሞቱ ኣምላኽ ባዕሉ ናብኡ ክወስዶም እዩ። ኣብ ጥምቀትና ምስ ክርስቶስ መትና ኢና፡ ኣብ ትንሣኤኡ ኸኣ ሱታፌ ክህልወና እዩ ይብለና። እዚ ናይ ሰብ ተሰሎንቄ ምድንጋር ንጳውሎስ ብዛዕባ ኣብ መወዳእታ ዓለም ክገልጽ ምኻንያት ኮይንዎ። ኣብ መግለጺኡ ካብዚ ምድራዊ ሕይወት ናብ ሰማያዊ ሕይወት ከመይ ኢልና ከም እንሰግርን ከምኡ እቲ ዝጽብዮና ከመይ ዝበለ ከምዝኾነ ይነግረና። እቲ ቀንዲ ትምህርቱ ኣቐዲሞም ዝሞቱ ይኹኑ ብሕይወት ዘለዉ ይኹኑ ክርስቶስ ክመጽእ እንከሎ ብሓባር ብደመና ኣብ ግርማ ኣምላኽ ክንልዓል ኢና ዝብል እዩ።

ሓደ ካብቲ ኣትሪሩ ጳውሎስ ዝብሎ ኢየሱስ ኣብ መወዳእታ ዓለም ዳግማይ ከም ፈራዲ ክመጽእ እዩ። ኩልና ኣብ ቅድሚ መንበር ፍርዲ ክንቀውም ኢና። እሞ ፍርድና ዘሕፍርድዮ ክኸውን ወይስ ዘሕጉስ። ኩልና ነቲ ኣቱም ናይ ኣባይ ቡሩኻት እቲ ዓለም ኪፍጠር ከሎ ዝተዳለወልኩም መንግሥቲ ኸትወርሱ ንዑ ዝብል ዶ ወይስ ነቲ ኣንቱም ርጉማት ካባይ ርሒቕኩም ናብቲ ንሰይጣንን ንመላእኽቱን ዝተዳለወ ናይ ዘለዓለም ሓዊ ኺዱ ዝብል (ማቴ 25፡31-45)። መዓልቱን እዋኑን ከይፈለጥና እዚ ክኸውን እዩ ስለዚ ኩሉ ጊዜ ንቕሓትን ዝተሰናዶናን ኮይና ናይ መወዳእታ ምጽአት ክርስቶስ ንጸበ።

ወንጌል ካብ ማቴ 25፡1-13 ምስላ ዓሠርተ ደናፍል ኢና ኣንቢብና ኣብ ማቴዎስ ጥራሕ ኢና እንረኽባ እዛ ምሳሌ። እዚኣ ምሳሌ ቀዳመይቲ ካብተን ሰለስተ ኢየሱስ ብዛዕባ ምሳሌታት eschatology ዝተዛረበን እያ። እዞን ምሳሌታት ኣብ ምጽአት ክርስቶስ ኣብ እንሰናደዉሉ ዘሎና እዋን ከመይ ኢልና ክንቀራረብ ከምዘሎና ዘዘኻክራ እየን።

ቅድሚ ኣብ ኣስተንትኖ ምእታውና ድሕሪ ባይታ ናይ እዚኣ ምሳሌ ክንፈልጥ ጽቡቕ እዩ። ኣብ ጊዜ ኢየሱስ ኣብ እስራኤል መርዓ ዓቢ ጉዳይ እዩ ንብሩ፡ ኩሉ ወዲ ዓዲ ዝሳተፎ እሞ ነዊሕ መገዲ እትጉዓዞ ካብ ብዙሓት እንቋዕ ኣሓጎሰካን ምርቓን ሰናይ ትምኒት እትቅበለሉ ኣጋጣሚ እዩ። ቅድሚ መርዓዊ ኣብ እንዳ ሓምኡ መርዓት ከምጽእ ምኻዱ መርዓት ንመርዓዊ ምስ መሓዙታ ኮይና ትጽብ። ኣብዚ ሓደ ክንፈልጦ ዘሎና መርዓዊ ዝመጽአሉ ጊዜ ኣይፍለጥን ወላ እውን 2-3 መዓልቲ ክጽብዩ ይክኣል ከምኡ ክመጽእ እንከሎ ፍርቂ ለይቲ ክመጽእ ይክኣል። ክመጽእ ምስ ቀረብ ይመጽእ ከምዘሎ ዝሕብር ሰብ ቀቀድሚኡ እናኸደ ንመርዓዊ ክትቅበሉ ውጽኡ እናበለ ይነግር። መርዓት ነዚ ምስ ሰምዑት ንመርዓዊ ክትቅበል ትወጽእ በዚ ኸስ ኩሉ

ጊዜ ቅርብቲ ኮይና ክትጸንሕ ኣለዎ። ኣብ ጊዜ ቅበላ ብዙሕ ጊዜ ኩሉ ሰብ ጥዋፍ ከብርህ ኣለዎ መርዓዊ ኣብ ቤት ምስ ኣተወ ማዕጺ ይዕጺ ዝኾነ ድሕሪኡ ዝመጽእ ማዕጺ ኣይክፈተሉን እዩ። እዚ ንሰማዕቲ ኢየሱስ ጽቡቕ ገሩ ይርድኦም እዩ ነሩ ምኽንያቱ ኣብ ሕይወቶም ዝዝውተር ጉዳይ ስለ ዝኾነ።

እዛ ምሳሌ ቀጥታን ሓበራዊ ዝኾነ ትርጉም ኣለዎ። ቀጥታ ነቶም ኣይሁድ እይምልከት እያ። ኣይሁድ ሕሩያት ህዝቢ ኣምላኽ እዮም፤ ኩሉ ታሪኻም ንምጽኣት ወዲ ኣምላኽ እናተጸበዩ ክኸውን ነርዎ። እንተ ኾነ ዘይተቐረቡ እዮም ነሮም በዚ ኸኣ ማዕጺ ተዓጽይዎም። እዚ እዩ እቲ ዘሰንብድን ዘጉህን ናይ ኣይሁድ ዘይምቅርራብ።

እዛ ምሳሌ ክልተ ሓበራዊ ንኹሉ ዝምልከት ትርጉም ኣለዎ፡

1. ንኹልና ዝኸውን መጠንቀቕታ ኣለዎ ንሱ ኸኣ ኣብ መጨረሻ ዝግበር እኹል ምቅርራብ የለን ማለት ንሓደ ዓብይ ጉዳይ ኣብ ሓጺር ጊዜ ክትገብሮ ቀሊል ኣይኮነን። ንኣብነት ተመሃራይ ከየጽንዐ ውዲሉ ኣብ ኣፍደገ መርመራ ከጽንዕ ኣይክእልን እንተ ፈተነ እውን ክዕወይ ኣይክእልን። ቆርበት ብርሕሱ ሰብ ብንእሱ ከም ዝብሃል ሰብ ክፈልጥ ክህነጽ ካብ ንእስነቱ ነዊሕ ጊዜ መዕበያ የድልዮ እምበር ኣብ ሓጺር ጊዜ ንሰብ ክትቅይር ኣይክእልን ስለዚ ጊዜ ዝወሰደ ምቅርራብ ንዝኾነ ነገር የዓውተና። ምስ ኣምላኽ ክንራኽብ ኣብ እንቀራረብሉ ኣብ መጨረሻ ሰዓት ክኸውን ኣይግባእን ጊዜ ክንህቦ ኣሎና ርክብና ፍርያም ክኸውን።
2. ገለ ነገራት ክንልቅሖም ዘይንኽእል ከምዘለዉ ይነግረና። እተን ዓያሹ ደናግል ዘይቲ ከም ዘድልዮን ምስ ፈለግ ካብ ብጽተን ክልቕሖ ኣይክእልን፤ እዚ ዝሕብሮ ኸኣ፣ ምስ ኣምላኽ ዘሎና ርክብ ክንልቅሖ ኣይንኽእልን ኢና፤ ባዕልና ንርእስና ክነጥርዮ ኣሎና። ካልኣት ኣብ ኣብ ዘኻዕበትዎ መንፈሳዊ ሃብቲ ክነብር ኣይክእልን እዩ፤ ባዕልና ክነገብሮ ኣሎና። ገለ ነገራት ኣሎ ባዕልና ንገዛእ ርእስና ስዒርና ወይ ዓቂብና ክነጥርዮ ዘሎና ስለዚ ገለ ነገራት ኣሎ ካብ ካልኣት ክንልቅሖ ዘይንኽእል።

ኢየሱስ ነዚ ምሳሌ እዚ ዝሃበ ተኸተልቱ ኣድላይነት ንቑሕን ተቐሪብካ ምጽናሕን ከረድኡ ኢሉ እዩ። ገለ ካብ ኣመንቲ ነቲ ቀንዲ ተራ ክጻወትዎ ዝግብኦም ብዘይምጽዋቶም ኣብ መጨረሻ ዓለም ዕጭኦም ጽቡቕ ከምዘይኮነ ንምግላጽ እዩ። እዚ ኢየሱስ ዝሃበ ምሳሌ ሰማዕቱ ገሮም ተረዲኦም እዮም። እቲ ቀንዲ መልእኽቲ ንዳግማይ ምጽኣቱ ዝርኢ እዩ። ምኽንያቱ ኣብታ ዕለት ናይ ኩሉ መወዳእታ እዩ ስለዚ መወዳእታ ፍርዲ እውን ክውሃብ እዩ። ኢየሱስ ኣብዚ ንኹልና ዝበለና ኣለዎ ኩልና ነናትና ህያባት ክነፍሪ ዝተወሃብና ኢና ኣብ መጨረሻ ናይ እዚ ዝተወሃብናዮ ጸብጸብ ክንህብ ክንሕተት ኢና እሞ ከምቲ ዝተወሃብናዮ ዘሎና ወይስ ዘንጊዕና ኣሎና ንርእስና ምርኣይ የድልየና።

ኣምላኽ ምእስ ከም ዝጽውዓና ወይ ዝመጽእ ኣይንፈልጥን ኢና ዝተሰናዶና ኮና ክንጽብ ኣሎና። ዘንጊዕና ዓለም ውሒጥና ሓንቲ ስንቂ ሰማይ ከይቀረብና መዓልቲ መጻዋዕታ ከይትመጽኣና ሎሚ ንንቃሕ ንበራብር። እተን ዓያሹ ደናግል መርዓዊ ከም ዝመጽእ ይፈልግ ነረን እየን ግን ነርክበሎ ጊዜ ኣሎ እናበላ ብሃንደበት መጽኢኡ ኣብቲ ናይ ሓጎስ መኣዲ ክሳተፋ ኣይክኣላን። ሎሚ ኣነን ንስኹምን ተሰናዲና መብራህተና ወሊዕና ንጎይታ ዘሓጉስ ሕይወትዶ ሒዝና ኣሎና? እስከ ንርእስና ንርኣ ከመሎና ውራይ መንግስተ ሰማይ ኣትዩና ኣሎ ስለዚ ዘንጊዕና እንተ ኣሎና ንቀራረብ።

ነዛ ምሳሌ ትርጉማ ክንፈልጥ ጽቡቕ እዩ። መርዓዊ ተባሂሉ ዘሎ ክርስቶ እቲ ጎይታ እዩ። መርዓት ተባሂላ ዘላ ቤተ ክርስቲያን እያ። እተን ዓሰርተ ደናግል ንኹልና አባላት ቤተ ክርስቲያን ንምጽአት ክርስቶስ እንጽበ እየን። ኣብቲ ድሓር ዝመጽእ መሰረት ብምግባር ክርእ እንከሎ ኣብ ክልተ ንምቀል ለባማት እቶም ንአምላኽ ኣብ ልቦም ቦታ ሂቦም ተቐሪቦም ሕይወቶም ዝመርሑ፥ ዓያኹ ኸአ ናብራ ዓለምን ምቕትን ውሒጥዎም ውራይ ነፍሶም ዘንጊዮም እንከለዉ መጸዋዕታ ዝመጽአም የመልክት። እቲ ቀንዲ ልቦና ኣብዚ ዝርአ እቲ ንጎይትአም ኣብ ምቕባል ዘርአይዎ እዩ። እቲ መብራህቲ ወይ ጥዋፍ ኩለን ደናግል ዘለወን ነቲ ዘለወን እምነትን ከምኡ ኩልና ክርስቲያን ዘሎና እምነት ዘመልክት እዩ። ዘይቲ ገሊአን ዘለውን ገሊአን ከአ ዘይብለን ነቲ ጽቡቕ ግብሪ ዘመልክት እዩ። መብራህቲ ብዘይ ዘይቲ ከምቲ እምነት ብዘይ ግብሪ እዩ።

ቤተ ክርስቲያን ኣብዚ እዋን ንነፍሲ ወከፍና ብዛዕባ መወዳእታ ሕይወትናን መወዳእታ እዛ እንነብረላ ዓለም ክንሓስብ ትደልየና። ኣብ ምጽአት ጎይታና ከም ፈራዳይ ዓለም፥ ሓጎስ ዘለዓለምዊ መርዓ ምስ ሕሩያኑ ክጅምር እዩ። እንተ ኾነ ከምቲ ምጽአት መርዓዊ ዘይፍለጥ እዚ እውን ከምኡ እዩ። እሙን ተኸታሊ ክርስቶስ ወጀሃላን ዘይተቐረበን ክኸውን የብሉን። ከምቲ ኩሉ ጊዜ ዘጽንዕ ተመሃራይ ብሃንደበት መርመራ እንተ ሃብዎ ዘይገርሞ ከምኡ ክንከውን እዩ ድላይ አምላኽ።

ንምጽአት ጎይታ ክንጽበ እንከሎና ኣብ ፍርሕን ምኹቕራርን ወይ ኣብ ገለ ናይ ዘመና ነብያት ንፈልጥ ኢና ዝብሉ ከድና ከም አፍልጦ ንምስጢር አምላኽ ፍቕድ ዘለዎም አሚና ምእስን ከመይን መጨረሻ ዓለም ክኸውን እዩ እናበልና ክንሓቶም ሸበድበድ እንብሎ ክኸውን የብሉን። ወይ ኣብ መዓልቲ ሞተይ ንኹሉ ክናዘዝ እየ ኢልካ ክሳብ እትአርግ ወይ እትሸምግል ምጽባይ አይግባእን። መዓልቲ ጎይታ ሎሚ እያ እሞ ሎሚ ናይ አምላኽ ሰብ ክንከውን ይግባእ። ካብቲ ዘገርም ብዙሓት ኣብ ዓራቶም አይሞቱን እዮም። ሰብ ኣብ መገሻ ኣብ ሰራሕ ኮታስ ኣብ ዝተፈላለየ ቦታን ኩነትን እንከሎ ሞት ትመጽአ። ሞት እትመርጸ ጊዜ ዕድመ ቦታ ይብላና ትመጽእ ጥራሕ። እቲ ሕቶ እምብአር ሎሚን ኩሉ ጊዜን እንታይን ከመይ እገብር ኣሎኹ እዩ። እቲ ብዘይካኡ ካልእ አማራጺ ዘይብሉ ዝበለጸ ምርጫ ምቅርራብ ንናይ መጨረሻ መጸዋዕታ እዩ። እዚ ኸአ ክሳብ መጨረሻ ሰዓት ካብ አእምሮኻ አውጺእካ ነርካ ፀሓይ ክትዓርብ ምስ ቀረበት ሸበድበድ ምባል ጥቕሚ የብሉን።

ኣብ ዝንገር ታሪክ ብዛዕባ ሓደ ቅዱስን ብዕድመ ዝደፍኡ መነኮስ ኣብ ገዳሞም ነቲ ዝወደቐ አቕጽልቲ ከጽርዩ እንከለዉ ሓደ በጻሓይ ኣብአም ቅርብ ኢሉ ከምዚ እናበለ ሓተቶም፥ አቦይ ኣብ ውሽጢ ዓሰርተ ደቂቕ ክትሞቱ ኢኹም እንተ ዝብሉኹም እንታይ ምገበርኩም? እቶም ሽማገለ መንኮስ ከአ ዝገብሮ ዘሎኹ ጽረት አቕጽልቲ ምቕጻልኩ ኢሎም ይብሃል። ምኽንያቱ ምሉእ ሕይወቶም ንፍርዲ አምላኽ ክሰምዑ ኩሉ ጊዜ ነቂሖም ይጽበዩ ስለ ዝነበሩ። ሞት ንአአም አይተፍርሖምን እያ ዕለት ዕለት ተሰናድዮም ነቂሖም ይጽበዩ ስለ ዝነበሩ። ኣብ ርእስና ክንምለስ ነፍሲ ወከፍና ከምዞም ፈላሲ ክንሰናዶ ክነቅሕ እሞ መዓልቲ ፍርዲ ምስ አኸለት ከምዚ ክብለና እዩ ንዓ/ንዒ ኣብ ናይ ሓጎስ ቦታ መንግስተይ እቶ/እተዊ ክብለና እዩ።

ኣብ ጊዜ ጸገም ካብ ገለ ሰባት ክንልቃሕ ይክአል እዩ። እንተ ኾነ ኣብ ናይ ሎሚ ወንጌል እቲ ዘይቲ ናይ ፍቕሪ አገልግሎት ጨሪሹ ኣብ ካልኦት ክመሓለፍ ዘይክአልን ምኻኑ ይነግረና። እቲ እንኮ ምርጫና ምሉእ ሓላፍነት ለቢስና ንገዛእ ርእስና ንጎይታ ክንቅበል ምስንዳው እዩ። ኣብ ክንዳይ ኮይኑ ንክርስቶስ ሕራይ ክብሎ ዝኸእል የለን ባዕለይ እየ ክምልሰሉ ዘሎኒ። ስለዚ እተን ዓያኹ ደናግል ግዚአን ብኹንቱ አጥፊአን ክዕድጋ ከይደን፥ እተን ለባማት ዝግባእ ምስንዳው ዝገበራ ኸአ ኣብ አዳራሽ መርዓ አትየን። ኸው ማዕጸ ተዓጽዩ። ኩለን ዕዳማት እየን ነረን እንተ

ኾነ ኩለን ኣብ ሓጎስ ኣዳራሽ ኣይኣተዎን። ጽዑዳት ብዙሓት እዮም ሕሩታት ግን ውሑዳት እዮም። እዚ እቲ መርዓዊ ብዝገበሮ ዝኾነ ኣይኮነን ገሊኡን ንዕድመኡ ብዝግባእ ክምልሳ ስለ ዘይክኣላ እዩ። ዕጹው ማዕጾ ማለት ናብ ኢየሱስ ዝወስድ ቅጽበታዊ ወይ ሸለል እናበልካ ዝውሃብ ኣይኮነን። በዚ እዩ ኣብዚ እዩ እምብኣር ኣብ ናይ ሎሚ ምሳሌ ከምዚ እናበለ ዝጠንቅቅና እታ ወዲ ሰብ ዝመጽኣላ መዓልትን ሰዓትን ኣይትፈልጥዎን ኢኹም እሞ ንቕሑ።

ኢየሱስ ይመጽእ ኣሎ። ምናልባት ምድንጓዩ ከም ምኽንያት ተጠቂምና ከይተሰናዶና ከይንነብር ክንጥንቀቕ ኣሎና። እዚ ክንቀራረብ ሕይወትና ክንርኢ ምስ ሰብን ኣምላኽን ዘሎና ርክብ ክንርኢ ዘሰናድወናን ዝቕርበናን ገርና ክንወስዶ ይግባእ። እምብኣር ኩሉ ጊዜ ምድንጓይ ካብ ኣምላኽ እዩ ዝመጽእ እሞ ኣነ ንእኡ ጥራሕ ሃዲኦ እጽብ ኣሎኹ። ከውሓይን ምድንጓይን እምባይን ንሱ ጥራይ እዩ ፈጺመ ኣይክናወጽን እዩ። እናበልና ንዘምር ኣምላኽ ከኣ ብጸግኡ ከብርሃልናን ክሕግዘናን እዩ።

ኣባ ንፋሠ ፍሥሓ